



## **QORTI TAL-APPELL KRIMINALI**

### **IMĦALLEF**

**S.T.O. PRIM IMĦALLEF SILVIO CAMILLERI LL.D.**

**Seduta tal-Ġimgħa 12 ta' Jannar 2018**

**Appell Nru: 522/2016**

**Il-Pulizija**

**(Spettur Frank Anthony Tabone)**

**vs**

**John Magro**

**Alfrida Magro**

**Il-Qorti:**

1. Rat l-akkużi dedotti kontra l-appellanti, John Magro, detentur tal-karta tal-Identita Maltija bin-nurmu 71445(G) u Alfrida Magro, detentriċi tal-karta tal-identita' Maltija bin-numru 759350M, akkużati quddiem il-Qorti tal-Maġistrati (Għawdex) bħala Qorti ta' Ġudikatura Kriminali talli:

F'diversi okkażjonijiet wara l-1 ta' Novembru, 2013 bla ħsieb li jisirqu jew li jagħmlu ħsara kontra l-liġi iżda biss biex jeżerċitaw jedd li

jippretendu li għandhom, bl-awtorita' tagħhom infushom, fixklu lil JoeBert u Carla Galea fil-pussess ta' ħwejjigħom u b'mod ieħor kontra l-liġi ndaħlu fil-propjeta' ta' l-istess konjuġi Galea bil-fatt illi imblukkaw jew xekklu l-aċċess liberu minn fuq passagġ li minn Triq Simirat, Għajnsielem jagħti għad-dar tal-istess Galea bl-indirizz 'Laurence' Triq Borg Għarib, Għajnsielem u dan bi ksur tal-artikolu 85 tal-Kodiċi Kriminali Kap 9.

Il-Qorti giet mitluba li minbarra l-piena l-imputati jiġu ordnati illi ma jimmolestawx lill-imsemmija konjuġi Galea fil-pussess ta' ħwejjigħom, ai termini tal-artikolu 383 tal-Kap. 9 tal-Kodiċi Kirminali.

2. Rat is-sentenza tal-Qorti tal-Maġistrati (Għawdex) Bħala Qorti ta' Ġudikatura Kriminali ta' nhar il-25 ta' Ottubru, 2016, li biha l-Qorti qablet mal-konklużjonijiet tar-rapport tal-Perit Legali, u wara li rat l-Artikolu 85 tal-Kapitolu 9 tal-Liġijiet ta' Malta, sabet lill-imputati ħatja tal-imputazzjoni miġjuba fil-konfront tagħhom u kkundannathom multa ta' mitejn u hamsin (€250) kull wieħed.

Inoltre, bl-applikazzjoni tal-Artikolu 383 tal-Kapitolu 9 tal-Liġijiet ta' Malta, il-Qorti ordnat lill-imputati biex ma jimmolestawx lill-konjuġi Joebert u Carla Galea fil-pussess ta' ħwejjigħom taħt penali ta' elf ewro (€1000) u dan għal żmien sena.

Finalment, il-Qorti wara li rat l-artikolu 533 tal-Kapitolu 9 tal-Liġijiet ta' Malta, ordnat lill-imputati jħallsu l-ispejjeż li għandhom x'jaqsmu mal-ħatra tal-esperti fl-ammont ta' erba' mija u sitta u hamsin ewro u hamsa u hamsin ċenteżmu (€456.55).

3. Rat ir-rikors tal-appell ta' John Magro u Alfrida Magro, preżentat fir-reġistru ta' din il-Qorti nhar it-3 ta' Novembru, 2016, li bih talbu lill-din il-Qorti tirrevoka s-sentenza appellata u tillibera lill-imputati minn kull ħtija u piena, jew altrimenti f'każ ta' l-akkoljiment tal-ewwel aggravju terġa'

tibgħat l-atti quddiem l-ewwel Qorti u fin-nuqqas timmodifika l-piena kif mitlub fl-aħħar żewg aggravji.

4. Rat l-atti u d-dokumenti kollha tal-każ.

5. Il-fatti allegati in kwantu rilevanti għall-finijiet ta' din is-sentenza jistgħu jiġu riassunti kif ġej:

Joebert u Carla Galea, il-kwerelanti, għandhom id-dar residenzjali tagħhom fi Triq Borg Għarib, Għajnsielem, Għawdex liema dar għandha bieb u tieqa li jagħti għal fuq passaġġ jew trejqa li tinsab f'livell aktar baxx liema passaġġ jagħti għal go Triq Simirat, Għajnsielem, Għawdex fejn l-imputati għandhom il-proprjeta' tagħhom. Joebert u Carla għal żmien twil kienu jipparkjaw il-vettura tagħhom 'l isfel fit-trejqa msemmija viċin il-fond ta' residenza. Għalkemm it-trejqa ma kienetx waħda wiesgħa kienu jgħaddu mit-trejqa mingħajr problemi biex jipparkjaw viċin ir-residenza tagħhom. F'Novembru beda l-inkwiet għaliex Galea bdew isibu l-passaġġ imblokkat b'vetturi tal-imputati u ta' binhom b'mod li jew Galea ma setgħux ikompli mexjin 'il ġewwa fil-passaġġ biex jipparkjaw viċin ir-residenza tagħhom jew wara li jkunu pparkjaw f'dejn ir-residenza tagħhom isibu li ma setgħux joħorġu mill-passaġġ għax ikun imblokkata b'xi vettura tal-imputati.

6. L-aggravju tal-imputati appellanti huwa sostanzjalment li ma jeżistux l-estremi tar-reat ta' raggion fattasi għaliex il-fatti jinkwadraw sempliċement f'ipparkjar hażin jew traskurat iżda mhux fir-reat ta' raggion fattasi.

7. Din il-Qorti wara li fliet il-provi prodotti hi tal-fehma li f'dan il-każ ma ġewx provati mingħajr dubbju dettat mir-raġuni l-estremi tar-reat ta' raggion fattasi addebitat lill-imputati.

8. Irriżulta li kien hemm okkażżjonijiet meta bil-mod kif ipparkja l-vettura tiegħu l-imputat John Magro kien ostakola l-vettura ta' Galea milli tidhol aktar 'il ġewwa fil-passaġġ in kwistjoni biex tipparkja viċin ir-residenza ta' Galea jew biex il-vettura, wara li tkun hemm ipparkjat, tkun tista' toħroġ minn dak il-passaġġ. Fil-fehma tal-Qorti, iżda, ma ġiex pruvat fil-grad li trid il-liġi li l-imputat Magro dan għamlu għaliex kien jippretendi li qiegħed jeżercita xi dritt li kien jippretendi li għandu. Di fatti għalkemm jidher li l-imputat Magro f'xi okkażżjoni aċċenna għall-fatt li kellu xi dritt ta' proprjeta' fuq il-passaġġ huwa eventwalment, anki jekk wara xi ftit tgergir u lmenti u b'ċertu reluttanza, neħħa l-vettura minn fejn kienet qiegħda toħloq ostakolu. F'dawn iċ-ċirkostanzi din il-Qorti ma hix sodisfatta li jikkonfiguraw l-elementi tar-reat ta' ragionfattasi.

9. In kwantu għall-imputata Alfrida Magro ma ġie pruvat xejn fil-konfront tagħha.

Għaldastant din il-Qorti tilqa' l-appell tal-imputati, tħassar is-sentenza appellata u tillibera lill-imputati minn kull ħtija u piena.

(ft) Silvio Camilleri  
Prim Imhallef

(ft) Silvana Grech  
D/Registratur

Vera kopja

Ghar-Registratur